



Панде Колемишевски

По формирањето бугарски клубови низ државата Бугарскиот цар Борис Трети повторно јава на бел коњ низ Македонија. Преку формирање наводни здруженија и културни клубови со негово име и со име на други злосторници, Бугарија ја засилува кампањата за постепено создавање услови за бугаризација на Македонија и нејзиниот народ. Не еднаш е кажано дека она што не го постигнала со четири војни во минатиот век сака да го оствари по мирен пат и со европска помош. Крајната цел е уставно и државотворно да ја слее во еден политички субјект и гранично да ја припои територијата на сегашна Северна Македонија што ја смета за географски поим, не за држава. Низ тој акт ќе сака да оствари уште една своја стратегиска, вековна цел – да го уништи македонизмот и да го снема македонскиот народ од мапата на народите, како и неговата историја, јазик и писмо. Во таа осмислена конструкција е вметната намерата преку плеките на Македонија да се изврши рехабилитација на делот од фашистичката бугарска историја пред сопственото огледало и во очите на светот.

Според прифатениот и речиси подзаборавен протокол, нашата држава гарантира за слободно остварување на правата на Бугарите во Република Северна Македонија, за слободно изразување, заштита и развој на идентитетот и специфичните карактеристики на нивната заедница, како и за слободно употребување на симболите на нивната заедница.

Напишаните редови се последни реченици во протоколот потпишан со Бугарија. Што значат тие? Значат дека царот Борис Трети слободно ќе јава на бел коњ во Македонија, Ванчо Михајлов ќе прави устав, а среде Скопје ќе се веат бугарски знамиња на секој наш

и нивни празник.

На ваквите очигледни тенденции нема реакции од официјалните македонски власти. Тие мудро молчат или измислуваат небулозни објаснувања и оправдувања. Наместо нив, со големо историско, морално и човечко право реагираат од Еврејската заедница и Фондот на холокаустот на Евреите од Македонија, кои соопштија дека се згрозени и навредени од регистрацијата на здружението „Цар Борис Трети“ од Охрид и од „леснотијата со која во нашата држава се глорифицираат нацизмот, фашизмот и се шири говор на омраза“. Оттаму потсетуваат дека во 1943 година, за време на Втората светска војна, царот Борис Трети и Владата на царска Бугарија се директни виновници за депортацијата на повеќе од 11.300 Евреи од окупираниите територии во Македонија, Грција и во Србија, од кои 7.144 Евреи од Македонија се однесени во центарот за убивање Треблинка, во окупирана Полска.

Од политичките партии само Левица, најпотценетата и напаѓана политичка партија, контроверзна, но истовремено во постојан раст на политичката сцена, најјави иницијатива за забрана на најавеното здружение „Цар Борис Трети“ во Охрид, како што претходно го стори истото тоа и за здружението „Ванчо Михајлов“ во Битола. Не е првпат партијата што на сите други ривали „им брца“ во очи да покажува најголема упорност и храброст во заштитата на македонските национални интереси, трпејќи ги критиките и недокажаните јавни обвинувања дека е под руско влијание и работи во корист на Владимир Путин.

Забележлив е молкот на другите партии. ВМРО- ДПМНЕ на таа тема игра топло – ладно, оптоварена со пробугарските остатоци во своите редови и со наследството од нејасното национално чувство на претходниците во нејзините раководни врвови. НСДП, ЛДП, Зелените, Демократскиот сојуз, ГРОМ живеат меѓу личните интереси на шефовите и стресот од преживување и побрзо би ја жртвувале државата одошто своите високи позиции. Нивната улога за затворање на собраниските гласачки дупки на национална штета ја одиграле повеќепати.



<https://www.makedonija.com.mk/featured/so-dozvola-na-vladata-carot-boris-treti-ja-osvojuva-m>